



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 27-01-2025

സമയം 12.30 PM

### പ്രധാന വാർത്തകൾ

- സംസ്ഥാനത്ത് റേഷൻ വ്യാപാരികളുടെ അനിശ്ചിതകാല കടയടപ്പ് സമരം ആരംഭിച്ചു. വ്യാപാരികളുമായി മന്ത്രി GR അനിൽ ഉച്ചയ്ക്ക് ചർച്ച നടത്തും.
- വയനാട് ജില്ലയിലെ വന്യമൃഗ ശല്യവുമായി ബന്ധപ്പെട്ട് പഞ്ചാരക്കൊല്ലിയിൽ ഉച്ചയ്ക്ക് അവലോകന യോഗം.
- മഹാത്മാഗാന്ധി സർവകലാശാലയിൽ മികവിന്റെ കേന്ദ്രം സ്ഥാപിക്കുന്നതിന് ധാരണാപത്രം ഒപ്പുവെച്ചു.
- പാലക്കാട്ടെ ഡിസ്റ്റലറി വിഷയത്തിൽ മന്ത്രി MB രാജേഷ് ഓയാസിന് കമ്പനിയുമായി ചർച്ച നടത്തിയോ എന്ന് വ്യക്തമാക്കണമെന്ന് കോൺഗ്രസ് നേതാവ് രമേശ് ചെന്നിത്തല.
- ISL ഫുട്ബോളിൽ ഇന്ന് മോഹൻബഗാൻ, ബംഗളൂരു FCയെ നേരിടും.

### വാർത്തകൾ വിശദമായി

സംസ്ഥാനത്ത് റേഷൻ വ്യാപാരികളുടെ അനിശ്ചിതകാല കടയടപ്പ് സമരം ആരംഭിച്ചു. വേതന പരിഷ്കരണം നടപ്പാക്കണമെന്നാവശ്യപ്പെട്ടാണ് സമരം. എന്നാൽ ഇന്ന് 200 ലധികം റേഷൻ കടകൾ തുറന്നു പ്രവർത്തിക്കുന്നുണ്ടെന്ന് മാധ്യമ റിപ്പോർട്ടുകൾ പറയുന്നു.

സമരം നടത്തുന്ന റേഷൻ വ്യാപാരികളുമായി മന്ത്രി G.R അനിൽ ഇന്ന് ചർച്ച നടത്തും. ഉച്ചക്ക് മന്ത്രിയുടെ ചേമ്പറിലാണ് ചർച്ച.

ഓൺലൈനായും റേഷൻ വ്യാപാരികൾക്ക് ചർച്ചയിൽ പങ്കെടുക്കാമെന്ന് മന്ത്രിയുടെ ഓഫീസ് അറിയിച്ചു.

ആവശ്യമെങ്കിൽ വ്യാപാരികളുടെ ലൈസൻസ് റദ്ദാക്കി, റേഷൻകടകൾ ഏറ്റെടുക്കുന്നതടക്കം നടപടികൾ പരിഗണിക്കുമെന്നും മന്ത്രി തിരുവനന്തപുരത്ത് പറഞ്ഞു.



വയനാട് ജില്ലയിലെ വന്യമൃഗ ശല്യവുമായി ബന്ധപ്പെട്ട് പഞ്ചാരക്കൊല്ലിയിൽ ഉച്ചയ്ക്ക് അവലോകന യോഗം ചേരും. മന്ത്രി AK ശശീന്ദ്രനും മുതിർന്ന വനംവകുപ്പ് ഉദ്യോഗസ്ഥരും പങ്കെടുക്കും. കടുവയാക്രമണത്തിൽ ഒരു സ്ത്രീ മരിച്ച സംഭവത്തിൽ ഉൾപ്പെട്ട കടുവയെ ചത്ത നിലയിൽ കണ്ടെത്തിയതിനെ തുടർന്ന് മേഖലയിൽ ഏർപ്പെടുത്തിയിരുന്ന കർഫ്യൂ പിൻവലിച്ചു. കടുവയെ വെടിവെച്ചു കൊല്ലാൻ നിർദ്ദേശം ലഭിച്ച സാഹചര്യത്തിലായിരുന്നു കർഫ്യൂ ഏർപ്പെടുത്തിയത്.

കടുവയെ ചത്ത നിലയിൽ കണ്ടെത്തിയതിന്റെ കാരണം പോസ്റ്റ്മോർട്ടത്തിലെ വ്യക്തമാകൂ എന്ന് മന്ത്രി A.K ശശീന്ദ്രൻ മാധ്യമങ്ങളോട് പറഞ്ഞു. കാട്ടിനുള്ളിൽ മൃഗങ്ങൾക്ക് പരിക്കേൽക്കുന്നുണ്ട് എന്നത് യാഥാർത്ഥ്യമാണ്. ഇതേക്കുറിച്ച് പരിശോധന ആവശ്യമാണെന്നും മന്ത്രി പറഞ്ഞു. വന്യജീവി ആക്രമണ വിഷയത്തിൽ വയനാട് ഓപ്പറേഷൻ രണ്ടാംഘട്ടം തുടരും. നാട്ടുകാർ കടുവയുടെ സാന്നിധ്യമുണ്ടെന്ന് പറഞ്ഞ മേഖലകൾ കേന്ദ്രീകരിച്ച് ആയിരിക്കും പ്രത്യേക പരിശോധന.

RRT സംഘത്തിന്റെ നേതൃത്വത്തിൽ സ്പെഷ്യൽ ഡ്രൈവ് രണ്ടോ മൂന്നോ ദിവസം തുടരും.



പ്രധാനമന്ത്രി നരേന്ദ്ര മോദി ഇന്ന് ന്യൂഡൽഹിയിലെ കരിയപ്പ പരേഡ് ഗ്രൗണ്ടിൽ NCC വാർഷിക PM റാലിയെ അഭിസംബോധന ചെയ്യും. 'യുവശക്തി, വികസിൽ ഭാരത്' എന്നതാണ് ഈ വർഷത്തെ NCC - PM റാലിയുടെ പ്രമേയം. റാലിയിൽ 800-ലധികം കേഡറ്റുകൾ സാംസ്കാരിക പരിപാടികൾ അവതരിപ്പിക്കും. രാഷ്ട്രനിർമ്മാണത്തോടു NCCയുടെ പ്രതിബദ്ധത പ്രകടമാക്കുന്നതായിരിക്കും പരിപാടികൾ. 18 സൗഹൃദ വിദേശ രാജ്യങ്ങളിലെ 144 യുവ കേഡറ്റുകളും റാലിയിൽ പങ്കാളികളാകും.

മേരാ യുവ ഭാരത്, വിദ്യാഭ്യാസ മന്ത്രാലയം, ഗോത്രകാര്യ മന്ത്രാലയം എന്നിവയിൽ നിന്ന് 650 ലധികം സന്നദ്ധ പ്രവർത്തകർ റാലിയിൽ വിശിഷ്ടാതിഥികളായി പങ്കെടുക്കും.



ഇന്ത്യയുടെ 76-ാം റിപ്പബ്ലിക് ദിനത്തിന് ആശംസകൾ നേർന്ന ലോകനേതാക്കൾക്ക് പ്രധാനമന്ത്രി നരേന്ദ്രമോദി നന്ദി അറിയിച്ചു. ഫ്രഞ്ച് പ്രസിഡണ്ട് ഇമ്മാനുവൽ മക്രോൺ, അയർലണ്ട് പ്രധാനമന്ത്രി മിഷേൽ മാർട്ടിൻ എന്നിവർ ഉൾപ്പെടെ നിരവധി നേതാക്കൾ റിപ്പബ്ലിക് ദിന ആശംസകൾ നേർന്നിരുന്നു.



ISRO യുടെ വലിയമല LPSC ഡയറക്ടറായി M. മോഹൻ ഇന്ന് രാവിലെ ചുമതലയേറ്റു. ഡോ.V. നാരായണനെ ISRO ചെയർമാനായി നിയമിച്ച ഒഴിവിലാണ് M. മോഹന്റെ നിയമനം. ആലപ്പുഴ മുല്ലയ്ക്കൽ സ്വദേശിയാണ് M മോഹൻ.

VSSC യിലെ വിവിധ വിഭാഗങ്ങളിലും, LPSC ക്രയോജനിക് അപ്പർ സ്റ്റേജിന്റെ പ്രോജക്ട് ഡയറക്ടറായും അദ്ദേഹം പ്രവർത്തിച്ചിട്ടുണ്ട്. ഒന്നാം ചന്ദ്രയാൻ ദൗത്യത്തിൽ ചന്ദ്രനിൽ ഇന്ത്യൻ പതാക പതിപ്പിച്ച മുൺ ഇംപാക്ട് പ്രോബിന്റെ സിസ്റ്റം ലീഡറുമായിരുന്നു M മോഹൻ.



ഏതാനും ജില്ലകളിൽ BJP പുതിയ ജില്ലാപ്രസിഡണ്ടുമാരെ നിയമിച്ചു.

പാലക്കാട് ഈസ്റ്റ് ജില്ലാ പ്രസിഡണ്ടായി പ്രശാന്ത് ശിവൻ ചുമതലയേറ്റു. വെസ്റ്റ് ജില്ലാ പ്രസിഡന്റിനെ ഉച്ചക്ക് ശേഷം പ്രഖ്യാപിക്കും.

കോഴിക്കോട് സിറ്റി ജില്ലാ പ്രസിഡണ്ടായി KP പ്രകാശ് ബാബുവും, നോർത്ത് ജില്ലാ പ്രസിഡന്റായി CR പ്രഫുൽ കൃഷ്ണനും, റൂറൽ ജില്ലാ പ്രസിഡണ്ടായി T. ദേവദാസും ഇന്ന് ചുമതലയേൽക്കും.

കണ്ണൂർ സൗത്ത് ജില്ലാ പ്രസിഡന്റായി ബിജു എളക്കുഴിയെയും, നോർത്ത് ജില്ലാ പ്രസിഡന്റായി KK. വിനോദ് കുമാറിനെയും തിരഞ്ഞെടുത്തു.



കേരള ഇൻസ്റ്റിറ്റ്യൂട്ട് ഫോർ സയൻസ്, ടെക്നോളജി ആന്റ് ഇന്നവേഷൻ, മഹാത്മാഗാന്ധി സർവകലാശാലയിൽ സ്ഥാപിക്കുന്ന മികവിന്റെ കേന്ദ്രത്തിന് ധാരണാപത്രമായി.

കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്.

....(വോയ്സ്).....



സംസ്ഥാനത്തെ ഏതാനും മദ്യ ബ്രാൻഡുകളുടെ വില വർദ്ധിപ്പിച്ചു നടപടി സുതാര്യമല്ലെന്ന് പ്രതിപക്ഷ നേതാവ് VD സതീശൻ ആരോപിച്ചു. കമ്പനികൾക്ക് ലാഭമുണ്ടാക്കാൻ പത്ത് രൂപ മുതൽ 50 രൂപ വരെയാണ് വില വർദ്ധിപ്പിച്ചതെന്ന് അദ്ദേഹം തിരുവനന്തപുരത്ത് പറഞ്ഞു. ഈ നടപടി സംശയകരമാണ്. മദ്യവില കൂട്ടിയതു കൊണ്ട് ഉപഭോഗം കുറയുന്നില്ലെന്നും, ഇതിലൂടെ വീട്ടുചെലവുകൾക്കാവശ്യമായ തുകയിലാണ് കുറവുണ്ടാവുകയെന്നും സതീശൻ വിലയിരുത്തി. 341 ബ്രാൻഡുകൾക്കാണ് വില വർദ്ധിപ്പിക്കുന്നത്.



പ്രതിപക്ഷനേതാവ് VD സതീശൻ നയിക്കുന്ന UDF സംസ്ഥാന കമ്മിറ്റിയുടെ മലയോര സമര പ്രചരണ യാത്ര കണ്ണൂർ ജില്ലയിൽ ഇന്ന് പുനരാരംഭിക്കും. ഉച്ചകഴിഞ്ഞ് രണ്ടിന് ആറന്മുളത്തും നാലിന് കൊട്ടിയൂരിലും യാത്ര എത്തിച്ചേരും. പിന്നീട് യാത്ര വയനാട്ടിലേക്ക് പോകും.



കണ്ണൂർ മാതമംഗലം മുച്ചിലോട്ട് ഭഗവതി ക്ഷേത്രത്തിലെ പെരുങ്കളിയാട്ടത്തിന് വൻ ജനത്തിരക്ക്. നാളെ ഉച്ചയ്ക്ക് ഭഗവതിയുടെ തിരുമുടി നിവരും.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.Oശശിധരൻ.

....(വോയ്സ്).....



കോഴിക്കോട് ബീച്ച് ആശുപത്രിയിൽ കാത്ത് ലാബിന്റെ പ്രവർത്തനം പുനരാരംഭിച്ചു. കുടിശ്ശിക തുക ലഭിക്കണമെന്ന് ആവശ്യപ്പെട്ട് സർജിക്കൽ വിതരണക്കാർ സ്റ്റേറ്റ് വിതരണം നിർത്തിവെച്ചതിനെ തുടർന്ന് എട്ട് മാസമായി ലാബ് അടച്ചിട്ടിരിക്കുകയായിരുന്നു. വിതരണ ഏജൻസികളുമായി ആശുപത്രി അധികൃതർ നടത്തിയ ചർച്ചയിൽ കുടിശ്ശികയിൽ ഒരു ഭാഗം നൽകാൻ നടപടി സ്വീകരിച്ചതിനെതുടർന്നാണ് ലാബ് പ്രവർത്തനം പുനരാരംഭിക്കാൻ നടപടിയായത്.



കേരള ഫുട്ബോൾ അസോസിയേഷൻ സംഘടിപ്പിക്കുന്ന കേരള പ്രീമിയർ ലീഗ് ഫുട്ബോൾ മത്സരം ഇന്ന് ആരംഭിക്കും. മഞ്ചേരിയിൽ വൈകിട്ട് 3.30 ന് ആദ്യ മത്സരത്തിൽ കേരള ബ്ലാസ്റ്റേഴ്സ് FC, ഗോകുലം കേരള FC യെ നേരിടും.



ISL ഫുട്ബോളിൽ ഇന്ന് മോഹൻബഗാൻ, ബംഗളൂരു FCയെ നേരിടും. വൈകിട്ട് ഏഴരയ്ക്ക് കൊൽക്കത്തയിലാണ് മത്സരം.



പാലക്കാട് നെന്മാറയിൽ അമ്മയും മകനും വെട്ടേറ്റ് മരിച്ചു. പോത്തുണ്ടി ബോയൻ കോളനിയിൽ മീനാക്ഷി, മകൻ സുധാകരൻ എന്നിവരാണ് മരിച്ചത്. രാവിലെ 10 മണിയോടെ കൊലക്കേസിൽ പരോളിലിറങ്ങിയ അയൽവാസിയായ ചെന്താമരയാണ് ഇവരെ ആക്രമിച്ചതെന്ന് പോലീസ് പറഞ്ഞു. മരിച്ച സുധാകരന്റെ ഭാര്യ സജിതയെ 2019 ൽ കൊലപ്പെടുത്തിയ കേസിലെ പ്രതിയാണ് ചെന്താമര.



മുതിർന്ന മാധ്യമപ്രവർത്തകയും ദേശാഭിമാനിയുടെ ആദ്യവനിതാ ന്യൂസ് എഡിറ്ററുമായ തുള്ളസി ഭാസ്കരൻ തിരുവനന്തപുരത്ത് അന്തരിച്ചു. അവർക്ക് 77 വയസാ യിരുന്നു. നെടുമങ്ങാട് സ്വദേശിയാണ്. 'ഇ കെ നായനാരുടെ ഒളിവുകാല ഓർമകൾ', സ്നേഹിച്ച് മതിയാവാതെ' എന്നീ പുസ്തകങ്ങളും ഏഴ് വിവർത്തന ഗ്രന്ഥങ്ങളും

രചിച്ചിട്ടുണ്ട്. ശ്രീപത്മനാഭസ്വാമി ക്ഷേത്രം ഭരണസമിതി അംഗമാണ്. സംസ്കാരം നാളെ രാവിലെ തൈക്കാട് ശാന്തികവാടത്തിൽ.

തുളസി ഭാസ്കരന്റെ നിര്യാണത്തിൽ മുഖ്യമന്ത്രി പിണറായി വിജയൻ അനുശോചനം അറിയിച്ചു.



കോഴിക്കോട്ടെ സാംസ്കാരിക-സാമൂഹിക-വ്യവസായ മേഖലകളിലെ സജീവസാന്നിധ്യമായിരുന്ന പൂളാടിക്കുന്ന് പെരുന്തുരുത്തി P സുന്ദർദാസ് അന്തരിച്ചു. അദ്ദേഹത്തിന് 77 വയസായിരുന്നു. മലബാർ ചേമ്പർ ഓഫ് കോമേഴ്സ് പ്രസിഡൻ്റ്, ശ്രീകണ്ഠേശ്വര ക്ഷേത്രയോഗം വൈസ് പ്രസിഡൻ്റ്, ശ്രീനാരായണ എജുക്കേഷണൽ സൊസൈറ്റി വൈസ് പ്രസിഡൻ്റ്, എയർപോർട്ട് അതോറിറ്റി ഓഫ് ഇന്ത്യ ഉപദേശക സമിതി അംഗം തുടങ്ങി നിരവധി സ്ഥാനങ്ങൾ വഹിച്ചിട്ടുണ്ട്.

സംസ്കാരം വൈകിട്ട് ആറിന് മാവൂർ റോഡ് ശ്മശാനത്തിൽ.



അന്തരിച്ച പ്രശസ്ത സർജനും കോട്ടയം മെഡിക്കൽ കോളജിലെ ആദ്യ സൂപ്രണ്ടുമായ ഡോ. മാത്യു വർഗീസ് കുരുടാമണ്ണിലിന്റെ സംസ്കാരം നാളെ വൈകിട്ട് പത്തനംതിട്ട അയിരൂർ ശാലോം മാർത്തോമ്മ പള്ളിയിൽ നടത്തും. ഇന്നലെയായിരുന്നു 94 കാരനായ അദ്ദേഹത്തിന്റെ അന്ത്യം.

ഡോ. മാത്യുവാണ് ലോകത്താദ്യമായി ട്രോപ്പിക്കൽ കാൽകുലസ് ഓഫ് പാൻക്രിയാറ്റൈറ്റിസ് എന്ന രോഗാവസ്ഥയെപ്പറ്റി ശാസ്ത്രീയ പ്രബന്ധമവതരിപ്പിച്ചത്.



കണ്ണൂർ അഗ്രി ഹോർട്ടി കൾച്ചറൽ സൊസൈറ്റി സംഘടിപ്പിച്ച കണ്ണൂർ പുഷ്പോത്സവം ഇന്ന് സമാപിക്കും. വൈകിട്ട് സമാപനസമ്മേളനം മന്ത്രി രാമചന്ദ്രൻ കടന്നപ്പള്ളി ഉദ്ഘാടനം ചെയ്യും.



സ്വർണവിലയിൽ നേരിയ കുറവ്. ഗ്രാമിന് 15 രൂപ കുറഞ്ഞ് 7,540 രൂപയും, പവന് 60,320 രൂപയുമായി.



കോൺഗ്രസ് നേതാവ് സന്ദീപ് വാര്യരെ KPCC വക്താവായി നിയമിച്ചു. KPCC പ്രസിഡന്റ് K സുധാകരനാണ് ഇത് സംബന്ധിച്ച നിർദ്ദേശം നൽകിയത്.



ഗാന രചയിതാവും ചലച്ചിത്ര സംവിധായകനും ആയിരുന്ന P ഭാസ്കരന്റെ ജന്മ ശതാബ്ദിയോട് അനുബന്ധിച്ചു കണ്ണൂർ ആകാശവാണിയുടെ നേതൃത്വത്തിൽ നടക്കുന്ന പ്രതിമാസ അനുസ്മരണ പ്രഭാഷണ പരമ്പരയിൽ ഇന്ന് കാവ്യ നിരൂപകനും പ്രഭാഷകനുമായ C.P ചിത്രഭാനു പ്രഭാഷണം നടത്തും. കണ്ണൂർ ജവഹർ ലൈബ്രറി ഓഡിറ്റോറിയത്തിൽ ഉച്ചകഴിഞ്ഞ് മൂന്നരയ്ക്കാണ് പ്രഭാഷണം.



സംസ്ഥാനത്ത് ചിലയിടങ്ങളിൽ സാധാരണയെക്കാൾ രണ്ട് ഡിഗ്രി സെൽഷ്യസ് മുതൽ മൂന്ന് ഡിഗ്രി സെൽഷ്യസ് വരെ താപനില ഉയരാൻ സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഉയർന്ന താപനിലയും ഈർപ്പമുള്ള വായുവും കാരണം ചൂടും അസ്വസ്ഥതയുമുള്ള കാലാവസ്ഥയ്ക്ക് സാധ്യതയുണ്ടെന്നും ജനങ്ങൾ ജാഗ്രത പാലിക്കണമെന്നും മുന്നറിയിപ്പുണ്ട്.



*News Editor: ചന്ദ്രബാബു പി  
Casual News Readers: സബിത ആനന്ദ്  
Stand By: അനിൽ ചന്ദ്രൻ  
DEO: ഷീബ*

